

ലോകമാനസം

അബൂസൽ ജബ്ബാർ അബൂല്ല

നമസ്കാരം, പടച്ചവനുമായുള്ള അഭിമുഖം. അത്യുന്നതമായ ആരാധന. അതിന്റെ ഫലം സ്വർഗം. എന്നിട്ടും അല്ലാഹു പറഞ്ഞു: “എന്നാൽ തങ്ങളുടെ നമസ്കാരത്തെ പറ്റി ശ്രദ്ധയില്ലാത്തവരും ജനങ്ങളെ കാണിക്കാൻ വേണ്ടി പ്രവർത്തിക്കുന്നവരും പരോപകാര വസ്തുക്കൾ മുടക്കുന്നവരുമായ നമസ്കാരക്കാർക്കൊക്കുന്നുനാശം.” (സൂറ:അൽമാഊൻ:4,5,6,7)

നമസ്കരിക്കാത്തവർക്ക് നാശമുണ്ട്. അത് പടച്ചവൻ വ്യക്തമാക്കിയിട്ടുണ്ട്. നമസ്കരിക്കാത്തവൻ മുസ്ലിമല്ല. “നിങ്ങളെ നരകത്തിൽ പ്രവേശിപ്പിച്ചത് എന്താണെന്ന് ചോദിക്കപ്പെടും. അവർ മറുപടി പറയും: “ഞങ്ങൾ നമസ്കരിക്കുന്നവരുടെ കൂട്ടത്തിലായില്ല” (സൂറ: മുദുസിർ:42,43)

റസൂൽ(സ)പറഞ്ഞു: “നമസ്കാരം ഉപേക്ഷിക്കലാകുന്നു ഒരാളുടെയും ശിർക്കിന്റേയും കുഹ്റിന്റേയും ഇടയിലുള്ളത്.” (മുസ്ലിം)

എന്നാലിവിടെ പറയുന്നത് നമസ്കരിക്കുന്നവർക്കുള്ള നാശത്തെ കുറിച്ചാണ്. എന്തൊരു ദുരിതം?!.. അഞ്ച് നേരം നമസ്കരിച്ചിട്ടും അതിന് ശിക്ഷ കിട്ടുന്നു. നമസ്കരിക്കാത്തവന് നരകം കിട്ടുന്നപോലെ നമസ്കരിക്കുന്നവനും നരകം കിട്ടുന്നു. എത്ര മാറകും? നോക്കൂ. ജീവിതത്തിലെ ജോലിയോ, വിശ്രമമോ മാറ്റി വെച്ച്, വുദു എടുത്ത്, നമസ്കരിക്കുന്നു, എന്നെങ്കിലുമല്ല, എപ്പോഴെങ്കിലുമല്ല, എന്നും അഞ്ച്നേരം. എന്നിട്ടും അതിന്റെ പേരിൽ അല്ലാഹു അടിമയെ നരകത്തിലിടുന്നു! എന്തേ കാരണം?

ആളെ കാണിക്കാനത്രെ ആ നമസ്കാരം. നോക്കി നിൽക്കുന്നവർ കാണണം. രാജാധിരാജനായ അല്ലാഹുവിന് നേരെ മനസ്സ് തിരിച്ച് നിർത്താൻ കഴിയുന്നില്ല. വജ്ജഹ്തു ചൊല്ലുന്നുണ്ട് “തിർച്ചയായും ഞാൻ നേർമാർഗത്തിൽ ഉറച്ച് നിന്നുകൊണ്ട്, മുസ്ലിമായികൊണ്ട് എന്റെ മുഖം ആകാശങ്ങളും ഭൂമിയും സൂഷ്ടിച്ചവനിലേക്ക് തിരിച്ചിരിക്കുന്നു. ഞാൻ ബഹുദൈവവാദികളിൽ പെട്ടവനല്ല.” (സൂറ:അൽ അൻആം:79) എന്നും പറയുന്നുണ്ട്. “തിർച്ചയായും എന്റെ പ്രാർത്ഥനയും എന്റെ ആരാധനാ കർമ്മങ്ങളും എന്റെ ജീവിതവും എന്റെ മരണവും ലോകരക്ഷിതാവായ അല്ലാഹുവിന് വേണ്ടിയാകുന്നു” (സൂറ: അൽഅൻആം: 162) എന്നും പറയുന്നുണ്ട്. വുജുവുണ്ട്, വൃത്തിയുണ്ട്, വിബ്ലയിലേക്കാണ്. പക്ഷെ കഴമ്പില്ല. ശകതിയും ചൈതന്യവുമായ ഈമാൻ ചോർന്നു. നിയുത്ത് നഷ്ടപ്പെട്ടു. അതുകൊണ്ട് എന്തുണ്ടായി? അശ്രദ്ധ. ആളെ കാണിക്കാനാവുമ്പോൾ അശ്രദ്ധയാണോ ഉണ്ടാവുക? ആളെ കാണുമ്പോൾ ഭക്തിയും സൂക്ഷ്മതയും മറ്റും കൂടുതലുണ്ടെന്നല്ലേ കരുതുക? അതെ.

പിന്നെ അശ്രദ്ധ? എന്തിനാണോ നമസ്കാരം നിശ്ചയിക്കപ്പെട്ടത്, ആ അടിസ്ഥാനലക്ഷ്യം മറന്നു. അതിലെ മർമം മറന്നു. അത് ശ്രദ്ധിക്കുന്നില്ല. കാരണം “യാതൊരു മനുഷ്യനും അവന്റെ ഉള്ളിൽ അല്ലാഹു രണ്ട് ഹൃദയങ്ങൾ ഉണ്ടാക്കിയിട്ടില്ല.” (സൂറ: അഹ്സാബ് 4)

ഒരു ഹൃദയമെന്തുള്ളൂ. ഹൃദയത്തിലാവട്ടെ, ചുറ്റുമുള്ളവരെ കുടിയിരുത്തിയപ്പോൾ അല്ലാഹുവിനെ ധ്യാനിക്കാനാവില്ല. പിശാച് ദൈവസ്മരണ ഊരിയെടുത്തു. ബാക്കിയുള്ളത് അശ്രദ്ധമായ ആകാരചലനം, കുത്തിമറിയൽ. കാണുമ്പോൾ ഭംഗിയുണ്ട്, വൃത്തിയുണ്ട്, നീട്ടിയോതുന്നുണ്ട്, വിറകൊള്ളുന്നുണ്ട്, അക്ഷര സ്മൃതയുണ്ട്, എല്ലാം ശരിയാണ്, ആഴമേറിയ ഭക്തിയാൽ മുഴുകി എന്ന് തോന്നും. പക്ഷെ തികഞ്ഞ കപടാഭിനയം മാത്രം. എത്ര വിശുദ്ധമായ കർമ്മമാണ് ഇത്ര വിലകുറച്ച് വിറ്റത്? അതാണ് അശ്രദ്ധ. എന്നിട്ടോ? കണ്ട് നിൽക്കുന്നവരോ കേട്ട് നിൽക്കുന്നവരോ എന്ത് തരം? അവർക്കൊന്നും തരാനില്ല. തരാൻ കഴിയില്ല. അല്ലാഹുവിന് വേണ്ടിയാണ് നമസ്കാരമെങ്കിൽ അല്ലാഹു അത് സ്വീകരിക്കും. സ്വർഗം തരും. അവനെ കാണുക എന്ന അനുഗ്രഹം നൽകും. ജനങ്ങളോ? ഒന്നും തരില്ല.

റസൂൽ(സ)പറഞ്ഞു: “പരലോകത്തിന്റെ കർമ്മം ഇഹലോകത്തിന് വേണ്ടി ചെയ്യുന്നവന് പരലോകത്ത് ഒരോഹരിയും ഉണ്ടാവില്ല” (അഹ്മദ്, ഇബ്നു ഹിബ്ബാൻ, ഹാകിം, ബൈഹഖി)

റസൂൽ(സ)പറഞ്ഞു: “ഞാൻ നിങ്ങളിൽ ഏറ്റവും ഭയക്കുന്നത് കൊച്ചു ശിർക്കിനെയാണ്.” അവർ ചോദിച്ചു. “എന്താണ് അല്ലാഹുവിന്റെ റസൂലേ കൊച്ചു ശിർക്ക്?” “ആളെകാണിക്കൽ. അല്ലാഹു ജനങ്ങൾക്ക് അവരുടെ കർമ്മ സ്ഥലങ്ങൾ മുഴുവൻ നൽകി കഴിഞ്ഞിട്ട് പറയും. ദൂനിയായിൽ നിങ്ങൾ ആരെ കാണിക്കാനാണോ ചെയ്തിരുന്നത്, അവരുടെയടുക്കലേക്ക് നിങ്ങൾ ചെല്ലൂ. എന്നിട്ട് അവരുടെയടുക്കൽ നിങ്ങൾക്കുള്ള കുലിയുണ്ടോ എന്ന് നോക്കൂ. (അഹ്മദ്, ബൈഹഖി)

അന്ത്യനാളിൽ ആദ്യമായി വിചാരണ ചെയ്യപ്പെടുന്ന കർമ്മമത്രേ നമസ്കാരം. റസൂലുല്ലാഹി(സ) പറഞ്ഞു: “അടിയാൻ അന്ത്യനാളിൽ ആദ്യമായി വിചാരണ ചെയ്യപ്പെടുന്നത് നമസ്കാരത്തെക്കുറിച്ചായിരിക്കും. നമസ്കാരം അത് ശരിയായാൽ അവന്റെ മറ്റു കർമ്മങ്ങൾ ശരിയായി. അത് കുഴപ്പമായാൽ മറ്റു കർമ്മങ്ങളും കുഴപ്പമായി.” (ത്വബറാനി) അതിനാൽ സൂക്ഷിക്കുക. കർമ്മങ്ങളെ കാർന്ന് തിന്നുന്ന കാൻസറത്രേ ആളെ കാണിക്കൽ.

അബൂഹുറൈറ(റ) പറയുന്നു: “നബി(സ) പറഞ്ഞു: അന്ത്യനാളിൽ ആദ്യമായി വിധി പറയപ്പെടുന്നത് രക്തസാക്ഷിയായി മരിച്ച ഒരു മനുഷ്യനെ കുറിച്ചായിരിക്കും. അദ്ദേഹത്തെ കൊണ്ടുവരപ്പെടും. അദ്ദേഹത്തിന് ലഭിച്ച അനുഗ്രഹങ്ങളെ കുറിച്ച് അല്ലാഹു അനുസ്മരിക്കുകയും അയാളെ അംഗീകരിക്കുകയും ചെയ്യും. പിന്നീട് അയാളോട് ചോദിക്കും. ‘നീ എനിക്ക് വേണ്ടി എന്തുചെയ്തു?’ അവൻ പറയും. ‘ഞാൻ നിനക്ക് വേണ്ടി യുദ്ധം ചെയ്ത് ജീവൻ സമർപ്പിച്ചില്ലേ?’ അല്ലാഹു പറയും: ‘നീ പറഞ്ഞത് കളവാണ്. നീ ഒരു ധീരനാണെന്ന് പറയപ്പെടാൻ വേണ്ടിയാണ് നീയത് നിർവ്വഹിച്ചത്. അത് പറയപ്പെടുകയും ചെയ്തിരിക്കുന്നു.’

പിന്നീട് അല്ലാഹു മലക്കുകളോട് അവനെ നരകത്തിലിടാൻ കൽപിക്കുകയും മലക്കുകൾ അവനെ മുഖം മണ്ണിൽ വലിച്ചു കൊണ്ട് നരകത്തിലെറിയുകയും ചെയ്യും.

രണ്ടാമത് കൊണ്ടുവരപ്പെടുന്നത് വിജ്ഞാനം നേടുകയും പഠിപ്പിക്കുകയും കൂർആൻ ഓതുകയും ചെയ്ത ഒരു പൺഡിതനെയായിരിക്കും. അല്ലാഹു അവന്നു ചെയ്ത അനുഗ്രഹത്തെ ഓർമ്മിപ്പിക്കുകയും അവനത് അംഗീകരിക്കുകയും ചെയ്യും. അനന്തരം അല്ലാഹു അവനോട് ചോദിക്കും. 'എനിട്ട് നീ എനിക്കു വേണ്ടി എന്തു ചെയ്തു? അവൻ പറയും: 'ഞാൻ നിനക്കു വേണ്ടി വിജ്ഞാനം നേടുകയും അത് മറ്റുള്ളവർക്ക് പഠിപ്പിച്ചു കൊടുക്കുകയും കൂർആൻ ഓതുകയും ചെയ്തു. അല്ലാഹു പറയും 'നീ പറഞ്ഞത് കളവാണ്. നീ വിജ്ഞാനം നേടിയതും പഠിപ്പിച്ചതും കൂർആൻ ഓതിയതുമൊക്കെ എനിക്ക് വേണ്ടിയല്ല. നീ ഒരു പൺഡിതനാണെന്നും ഓത്തുകാരനാണെന്നും മറ്റുള്ളവർ പറയാൻ വേണ്ടിയായിരുന്നു. അത് നിനക്ക് കിട്ടിയിരിക്കുന്നു.' അല്ലാഹു മലക്കുകളോട് അവനെ നരകത്തിലിടാൻ കൽപിക്കുകയും മലക്കുകൾ അവനെ മുഖം മണ്ണിൽ വലിച്ചുകൊണ്ട് നരകത്തിലെറിയുകയും ചെയ്യുന്നതാണ്.

പിന്നീട് സമ്പന്നനായ ഒരു മനുഷ്യനെ കൊണ്ടുവരപ്പെടും. അയാൾക്ക് അല്ലാഹു ധാരാളം സമ്പത്ത് നൽകിയിരുന്നു. അവന്നു നൽകിയ അനുഗ്രഹങ്ങളെക്കുറിച്ച് അല്ലാഹു എടുത്തു പറയുകയും അവനതംഗീകരിക്കുകയും ചെയ്യും. അനന്തരം അല്ലാഹു അവനോട് ചോദിക്കും. 'അനുഗ്രഹങ്ങൾ നൽകപ്പെട്ട നീ എനിക്കു വേണ്ടി എന്ത് നിർവ്വഹിച്ചു?' അവൻ പറയും: 'പടച്ചവനേ നീ ഇഷ്ടപ്പെടുന്ന എല്ലാ മാർഗ്ഗത്തിലും ഞാൻ നിന്റെ പ്രീതിക്കുവേണ്ടി ധനം ചിലവഴിച്ചിരുന്നു.' അല്ലാഹു പറയും: 'നീ പറഞ്ഞത് കളവാകുന്നു. നീ ഒരു ധർമ്മിഷ്ടനാണെന്ന് ജനങ്ങൾ പറയാൻ വേണ്ടിയാണ് ചിലവഴിച്ചത്. എന്റെ പ്രീതിക്ക് വേണ്ടിയായിരുന്നില്ല.' അനന്തരം അല്ലാഹു മലക്കുകളോട് അവനെ നരകത്തിലിടാൻ കൽപിക്കുകയും മലക്കുകൾ അവനെ മുഖം മണ്ണിൽ വലിച്ചു കൊണ്ട് നരകത്തിലെറിയുകയും ചെയ്യുന്നതാണ്. (മുസ്ലിം)

പ്രവാചകൻ(സ)യോട് സ്വഹാബികൾ ചോദിച്ചു "ഞങ്ങളെങ്ങിനെ അതിനെ സൂക്ഷിക്കും" പ്രവാചകൻ(സ)പറഞ്ഞു "നിങ്ങൾ പ്രാർത്ഥിക്കൂ

اللَّهُمَّ إِنِّي أَعُوذُ بِكَ أَنْ أَشْرِكَ بِكَ وَأَنَا أَعْلَمُ، وَأَسْتَغْفِرُكَ لِمَا لَا أَعْلَمُ

അറിയാവുന്ന ശിർക്കിൽ നിന്ന് അല്ലാഹുവെ ഞങ്ങൾ നിന്നോട് രക്ഷതേടുന്നു. ഞങ്ങൾക്കറിയാത്തതിൽ നിന്ന് നിന്നോട് പാപമോചനം തേടുന്നു." (അഹ്മദ്, ത്വബ്റാനി)